

കർണാടക സീറോ-മലബാർ കാത്തോലിക് അസ്സോസിയേഷൻ (KSMCA)

ഈശോമിശിഹായിൽ പ്രിയ സഹോദരീസഹോദരന്മാരെ,
ഇക്കഴിഞ്ഞ സെപ്റ്റംബർ മാസം 29-താം തിയതി നടന്ന രൂപതാ പാസ്റ്ററൽ കൗൺസിൽ യോഗത്തിൽ “കർണാടക സീറോ-മലബാർ കാത്തോലിക് അസ്സോസിയേഷൻ” (KSMCA) എന്ന അത്മായ സംഘടന ഭദ്രാവതി രൂപതയിലും ആരംഭിക്കുന്നതിനേക്കുറിച്ച് ചർച്ച ചെയ്യുകയുണ്ടായി. പ്രസ്തുത ചർച്ചകളുടെ വെളിച്ചത്തിൽ, കെ. എസ്. എം. സി. എ. യുടെ പ്രവർത്തനങ്ങൾ നമ്മുടെ രൂപതയിലും ആരംഭിക്കുന്നതിന് തീരുമാനിച്ചിരിക്കുന്നു. കത്തോലിക്കാ വിശ്വാസികൾക്കായി ഒരു സമുദായസംഘടന എന്ന ആശയത്തിൽനിന്നും കേരളത്തിൽ രൂപമെടുത്ത “കത്തോലിക്കാ കോൺഗ്രസ്സ്” രൂപീകൃതമായിട്ടു 2018-ൽ നൂറു വർഷങ്ങൾ തികയുകയാണു. കത്തോലിക്കാ വിശ്വാസികളിൽ സമുദായബോധവും, ഐക്യവും വളർത്തുന്നതിലും, അവകാശങ്ങൾക്കുവേണ്ടി നിലകൊള്ളുന്നതിലും, സമുദായത്തിനു ദിശാബോധം നൽകുന്നതിലുമൊക്കെ സുപ്രധാന പങ്കു വഹിച്ചിട്ടുണ്ട് കത്തോലിക്ക കോൺഗ്രസ്സ്. ഇടക്കാലംകൊണ്ട് പ്രവർത്തനം മന്ദീഭവിച്ചുപോയ ഈ സംഘടന, ഇപ്പോൾ നിയമാവലിയും മറ്റും കാലോചിതമായി പരിഷ്കരിച്ച് കേരളത്തിലെ എല്ലാ സീറോ-മലബാർ രൂപതകളിലും, കേരളത്തിനുവെളിയിലും, ഭാരതത്തിനുപുറത്തുമുള്ള സീറോ-മലബാർ വിശ്വാസികളുടെയിടയിലും വളരെ സജീവമായി പ്രവർത്തിച്ചുവരുന്നു. അതുപോലെതന്നെ, ലത്തീൻ രൂപതകളിൽ “കാത്തോലിക് അസ്സോസിയേഷൻ” എന്ന പേരിൽ പ്രാദേശികമായിട്ടും, “All India Catholic Union” എന്നപേരിൽ ദേശീയതലത്തിലും അത്മായസംഘടന പ്രവർത്തിക്കുന്നുണ്ട്. കർണാടകത്തിലെ സീറോ-മലബാർ വിശ്വാസികളുടെ പ്രത്യേകസാഹചര്യങ്ങളും, ഇവിടുത്തെ പ്രാദേശികമായ രാഷ്ട്രീയ, സാമൂഹിക പശ്ചാത്തലവും കണക്കിലെടുത്തുകൊണ്ട്, കർണാടക സീറോ-മലബാർ വിശ്വാസികൾക്ക് സ്വന്തമായും, എന്നാൽ പ്രാദേശികതലത്തിലും, ദേശീയതലത്തിലും കത്തോലിക്ക കോൺഗ്രസ്സ്, All India Catholic Union എന്നിവയുമായി ഒരുമിച്ചു കൈകോർത്തു പ്രവർത്തിക്കുന്നതുമായ ഒരു അത്മായ സംഘടന എന്ന ആശയത്തിൽ നിന്നാണു “കർണാടക സീറോ-മലബാർ കാത്തോലിക് അസ്സോസിയേഷൻ”ന്റെ ആരംഭം. 2016-ൽ ബെൽത്തംങ്ങടിയിൽ പ്രസ്തുത സംഘടന രൂപീകൃതമാവുകയും, രൂപതയിലെ എല്ലാ ഇടവകകളിലും യൂണിറ്റുകൾ ആരംഭിച്ച് സജീവമായി പ്രവർത്തിച്ചുവരികയും ചെയ്യുന്നു. നമ്മുടെ രൂപതയിലും, കർണാടകത്തിൽ സീറോ-മലബാർ വിശ്വാസികളുള്ള മറ്റു സ്ഥലങ്ങളിലും, KSMCA രൂപീകൃതമാവുകയും, പ്രവർത്തനങ്ങൾ ആരംഭിക്കുകയും ചെയ്യുന്നതോടെ, കർണാടക സംസ്ഥാനതലത്തിൽ സീറോ-മലബാർ വിശ്വാസികളുടെ ഏകോപനവും, കൂട്ടായപ്രവർത്തനവും സാധ്യമാക്കുന്ന ഒരു പ്രസ്ഥാനമായി KSMCA രൂപപ്പെടും.

ഇപ്രകാരമൊരു സംഘടനയുടെ സാംഗത്യത്തെക്കുറിച്ച് തീർച്ചയായും ചോദ്യങ്ങൾ ഉയരാം. ദക്ഷിണേന്ത്യയിലെ ഇതര സംസ്ഥാനങ്ങളെയപേക്ഷിച്ച്, കർണാടകത്തിൽ ക്രൈസ്തവ വിശ്വാസികൾ എണ്ണത്തിൽ വളരെച്ചെറിയൊരു ന്യൂനപക്ഷമാണ്. തിരുസ്സഭാമക്കളെന്ന നിലയിൽ സുവിശേഷമുല്പാദനങ്ങളിലൂന്നി നമ്മുടെ ക്രൈസ്തവവിശ്വാസം ജീവിക്കുവാനും, അതിന്നു സാക്ഷ്യം വഹിക്കുവാനും നമുക്ക് കഴിയണം. ഒരു ന്യൂനപക്ഷമെന്ന നിലയിൽ തന്നിലേയ്ക്കുതന്നെ ഒതുങ്ങിക്കൂടാനല്ല, മറിച്ച് ചെറിയ അജഗണമെന്ന നിലയിൽ, നാം ജീവിക്കുന്ന, നമുക്കു ചുറ്റുമുള്ള ലോകത്തിനു നമ്മുടെ ഉപ്പും, പ്രകാശവുമായിത്തീരാനാണ് സഭ വിളിയ്ക്കപ്പെട്ടിരിക്കുന്നത്. ആഗോളകത്തോലിക്കാസഭയിൽ, സീറോ-മലബാർ പാരമ്പര്യത്തിൽപ്പെട്ട ക്രൈസ്തവ വിശ്വാസികളാണ് നാം എന്ന സ്വത്വബോധത്തിൽ വളരുവാനും, ആ ബോധ്യത്തിനനുസരിച്ചു പ്രവർത്തിക്കുവാനും **സീറോ-മലബാർ കാത്തോലിക് അപ്പോസ്തലിക് നമ്മെ സഹായിക്കും.** സുവിശേഷമുല്പാദനങ്ങളെ അടിസ്ഥാനമാക്കി ജീവിച്ചു കൊണ്ട്, സഭയുടെ പ്രബോധനങ്ങൾക്കനുസരിച്ച് ചിന്തിക്കുവാനും, കർമ്മപദ്ധതികൾ ആവിഷ്കരിക്കുവാനും, സമുദായാംഗങ്ങൾക്ക് ദിശാബോധം നൽകുവാനും ഈ സംഘടന ലക്ഷ്യം വയ്ക്കുന്നു.

സമകാലിക രാഷ്ട്രീയ, സാമൂഹിക സാഹചര്യങ്ങളും KSMCA യുടെ പ്രസക്തി വർദ്ധിപ്പിക്കുന്നു. ഇന്നു നമ്മുടെ രാജ്യത്ത് സഭയും, സമുദായവും നേരിടുന്ന വെല്ലുവിളികളും, പ്രശ്നങ്ങളും നിരവധിയാണ്. സ്വാതന്ത്ര്യം, സമത്വം, സാഹോദര്യം, സഹിഷ്ണുത, മതേതരത്വം തുടങ്ങിയ മുല്യങ്ങൾ ഉയർത്തിപ്പിടിക്കുന്ന ഒരു ഭരണഘടനയിൽ അടിസ്ഥാനമായ, ജനാധിപത്യ വ്യവസ്ഥിതിയാണ് ഭാരതത്തിൽ നിലനിൽക്കുന്നത്. പക്ഷെ, ഇന്നു ഈ മുല്യങ്ങളെല്ലാം ചോദ്യം ചെയ്യപ്പെടുകയും, ഭരണഘടനതന്നെ ദുർബലമാക്കപ്പെടുകയും ചെയ്യുന്ന ഒരു സാഹചര്യമാണ് രാജ്യത്ത് രൂപപ്പെട്ടുവരുന്നത്. വർഗ്ഗീയതയും, മതതീവ്ര നിലപാടുകളും നമ്മുടെ സമൂഹത്തിൽ വൻതോതിൽ ചേരിതിരുവുകളും, അസ്ഥിമതയും സ്രഷ്ടിക്കുന്ന സാഹചര്യം ഉൽകണ യുള്ളവാക്കുന്നതാണ്. മനുഷ്യാവകാശലംഘനങ്ങൾക്കെതിരെ, സമാന ചിന്താഗതിക്കാരുമായി കൈകോർത്ത് പ്രവർത്തിക്കുവാനും, സമ്മർദ്ദം ചെലുത്തുവാനും നമുക്കാകണം. യേശുനാഥന്റെ ദർശനങ്ങളിൽ അടിയുറച്ചുനിന്നു, സൗഹാർദ്ദത്തിന്റെയും, സാഹോദര്യത്തിന്റെയും പ്രവർത്തനശൈലി എക്കാലത്തും നാം പുലർത്തണം. അതോടൊപ്പം, സമുദായത്തിന്റെ താൽപ്പര്യങ്ങൾ സംരക്ഷിക്കുവാൻ പര്യാപ്തമായ ഒരു അത്മായനിരയും, സംഘടനയും വളർന്നുവരണം. എങ്കിൽ മാത്രമേ സഭയുടെ നിയമങ്ങളിലും, അധികാരാവകാശങ്ങളിലും കടന്നുകയറാൻ ശ്രമിക്കുമ്പോഴും, ന്യൂനപക്ഷാവകാശങ്ങൾ ഘനിക്കപ്പെടുമ്പോഴും, വിദ്യാഭ്യാസ അവകാശങ്ങൾ ധ്വംസിക്കപ്പെടുമ്പോഴും, അവയെ ഫലപ്രദമായി ചെറുക്കുവാൻ നമുക്കു കഴിയൂ; സഭയ്ക്കും, സമുദായത്തിനും നേരെ ഉയരുന്ന ഭീഷണികളും, വെല്ലുവിളികളും

ശരിയായരീതിയിൽ വിശകലനം ചെയ്യുവാനും, ഹ്രസ്വകാല-ദീർഘകാല പരിഹാരമാർഗങ്ങൾ രൂപപ്പെടുത്തുവാനും, നടപ്പിലാക്കുവാനും കഴിയും.

കൂടാതെ, ഏതാണ്ടു പൂർണ്ണമായും കാർഷികവൃത്തിയിൽ ഏർപ്പെട്ടിരിക്കുന്നവർ മാത്രം അംഗങ്ങളായിട്ടുള്ള ഒരു രൂപതാസമൂഹമാണു നമ്മുടേത്. കർഷകരനുഭവിക്കുന്ന അവഗണന, വിലക്കുറവ്, വിലസംരക്ഷണത്തിന്റെ അപര്യാപ്തത, പ്രകൃതിക്ഷോഭങ്ങൾക്കിരയായവർക്ക് മതിയായ സംരക്ഷണം ലഭിക്കാത്തത്, കർഷകദ്രോഹനിയമങ്ങൾ, എന്നിങ്ങനെ കാർഷികമേഖല അനുഭവിക്കുന്ന പ്രശ്നങ്ങൾ നിരവധിയാണു. കാർഷികമേഖലയിലെ പ്രശ്നങ്ങൾ ഏറ്റെടുക്കുവാനും, പുതിയ ഒരു കാർഷിക സംസ്കാരത്തിനു രൂപം കൊടുക്കുവാനും നാം ശ്രമിക്കേണ്ടതുണ്ട്. അതിനു നേത്രൂത്ഥം കൊടുക്കുവാൻ KSMCA യ്ക്കു കഴിയണം.

അതോടൊപ്പം, വൈദീകർക്കും, സന്യസ്ഥർക്കും കടന്നുചെല്ലുവാൻ പ്രയാസമുള്ള മേഖലകളിൽ കടന്നു ചെല്ലുവാനും, ഭൗതികമണ്ഡലത്തിന്റെ വിശുദ്ധീകരണം സാദ്ധ്യമാക്കുവാനും പരിശ്രമിക്കുന്നതിനു സഭയിലെ അത്തായ സഹോദരങ്ങൾക്ക് പ്രത്യേക കടമയുണ്ട്. അഴിമതി, മദ്യം, ധൂർത്ത്, ആഡംബരഭ്രമം, തുടങ്ങിയ സാമൂഹിക തിന്മകൾക്കെതിരേ ക്രിയാത്മകപ്രവർത്തനങ്ങൾ ഈ കാലഘട്ടത്തിന്റെ ആവശ്യമാണു. ഇപ്രകാരമുള്ള പ്രവർത്തനങ്ങൾക്കു നേത്രൂത്ഥം നൽകുവാനും KSMCA യ്ക്കു കഴിയണം.

നമ്മുടെ സമുദായത്തിൽനിന്നും, സഭാസ്നേഹവും ഒപ്പം രാജ്യസ്നേഹവും, മൂല്യബോധവുമുള്ള രാഷ്ട്രീയനേതാക്കളെ രൂപപ്പെടുത്തുകയും, വളർത്തുകയും ചെയ്യുക എന്നതും ഈ സംഘടനയുടെ ലക്ഷ്യമാണു. പക്ഷെ, കക്ഷിരാഷ്ട്രീയം സമൂഹത്തിൽ ഭിന്നിപ്പുകൾക്കു കാരണമാകും എന്നതിനാൽ എല്ലാവിധ കക്ഷിരാഷ്ട്രീയത്തിനും അതീതമായിട്ടായിരിക്കും KSMCA യുടെ പ്രവർത്തനങ്ങൾ. നിസാർഥരും, പക്വമതികളുമായ അത്തായരെ രൂപതയുടെ വിവിധ തലങ്ങളിൽ നേത്രൂനിരയിലേക്ക് ഉയർത്തിക്കൊണ്ടുവരുവാൻ നമുക്കു സാധിക്കണം. സഭയുടെ പ്രവർത്തനങ്ങൾക്ക് ശക്തിപകരുവാൻ അവർക്കു കഴിയണം. സങ്കുചിത രാഷ്ട്രീയത്തിനുപരിയായി, സഭാവിശ്വാസങ്ങൾക്കും, മൂല്യങ്ങൾക്കും ആദ്യ പരിഗണന നൽകുന്ന ധാരാളം പേർ ഈ രംഗത്തേയ്ക്കു കടന്നുവരണം.


ഭദ്രാവതി രൂപതയിലെ പ്രായപൂർത്തിയായവർക്കായി ഭൗതികമേഖലയിൽ പ്രവർത്തിക്കുന്ന ഏക ഔദ്യോഗിക സംഘടനയായിരിക്കും **“കർണാടക സീറോ-മലബാർ കാത്തോലിക് അസ്സോസിയേഷൻ” അഥവാ KSMCA.** നമ്മുടെ രൂപതയിൽ 18 വയസ്സിനു മുകളിൽ പ്രായമുള്ള എല്ലാവരും ഈ സംഘടനയുടെ ഭാഗമാകണമെന്നതാണു എന്റെ ആഗ്രഹം. ചെറുപുഷ്പ മിഷൻ ലീഗ്, സീറോ-മലബാർ യൂത്ത് മൂവ്മെന്റ്, തുടങ്ങിയ സംഘടനകളിൽ പ്രവർത്തിച്ചവർക്ക് തുടർന്നു പ്രവർത്തിക്കുവാനുള്ള വേദിയാണു KSMCA.

നമ്മുടെ എല്ലാ ഇടവകകളിലും KSMCA-യുടെ യൂണിറ്റുകൾ ഉണ്ടാവണം. അതിൽ മുതിർന്നവരായ എല്ലാവരും അംഗത്വമെടുക്കണം. ഇടവകതലത്തിലെ ഭരണസമിതിയുടെ തിരഞ്ഞെടുപ്പിനുശേഷം, ഫൊറോന യൂണിറ്റുകൾ രൂപമെടുക്കും; പിന്നീട് രൂപതാതല ഭരണസമിതിയും തിരഞ്ഞെടുക്കപ്പെടും. ഈ പ്രവർത്തനങ്ങൾക്ക് നേത്രത്വം നൽകുവാനും, ഇടവക, ഫൊറോന തലങ്ങളിൽ യൂണിറ്റുകൾക്ക് രൂപം കൊടുക്കുന്നതിനുമായി കഴിഞ്ഞ പാസ്റ്ററൽ കൗൺസിൽ, മിസ്റ്റർ ഡേവിസ് നീലംകാവിലിന്റെ നേത്രത്വത്തിലുള്ള ഒരു Ad hoc കമ്മിറ്റിയെ നിയമിച്ചിട്ടുണ്ട്. ഈ കമ്മിറ്റിയംഗങ്ങൾ നമ്മുടെ എല്ലാ ഇടവകകളും സന്ദർശിക്കുകയും, യൂണിറ്റുകൾ സ്ഥാപിച്ച് തിരഞ്ഞെടുപ്പുകൾ നടത്തുകയും ചെയ്യും. ഈ പ്രവർത്തനങ്ങളെല്ലാം 2019 ജനുവരി 31-നകം പൂർത്തിയായിരിക്കും. 2019 ജനുവരി 31-നു KSMCA-യുടെ രൂപതാതലത്തിലുള്ള ആദ്യ സമ്മേളനം നടക്കും. പ്രസ്തുത സമ്മേളനത്തിൽ വെച്ച് ഈ സംഘടനയുടെ അദ്യത്തെ രൂപതാതല ഭരണസമിതി അധികാരമേൽക്കുകയും, KSMCAയുടെ പ്രവർത്തനം ഔദ്യോഗികമായി നമ്മുടെ രൂപതയിൽ ആരംഭിക്കുകയും ചെയ്യും.

ഈശോയിൽ പ്രിയ സഹോദരങ്ങളെ, കർണാടക സീറോ-മലബാർ കാത്തോലിക് അസ്സോസിയേഷൻ എന്ന അത്മായ സംഘടന ഭദ്രാവതി രൂപതയിൽ സ്ഥാപിക്കപ്പെടുന്നതിനും, അതിന്റെ പ്രവർത്തനങ്ങൾ വിജയത്തിലെത്തുന്നതിനുമെല്ലാം നിങ്ങളെല്ലാവരുടേയും ആത്മാർത്ഥമായ സഹകരണം കൂടിയെ തീരു. ഇക്കാര്യത്തിൽ നിങ്ങളുടെ പൂർണ്ണമായ സഹകരണം ഞാനഭ്യർത്ഥിക്കുന്നു KSMCA-യിൽ അംഗമായിക്കൊണ്ട് സജീവ ക്രൈസ്തവജീവിതം നയിക്കുന്നതിനും, നമ്മുടെ സഹോദരങ്ങളുടെ സർവ്വതോന്മുഖമായ വളർച്ചയ്ക്കും, നന്മയ്ക്കും വേണ്ടി നമ്മുടെ രൂപതാതലത്തിലും, കർണാടകാ റീജിയണൽ തലത്തിലും പ്രവർത്തിക്കുന്നതിനും സ്നേഹപൂർവ്വം നിങ്ങളെ ഞാൻ ക്ഷണിക്കുന്നു. അതുവഴി, സഭയും, സമൂഹവും നേരിടുന്ന പ്രശ്നങ്ങളിൽ സജീവമായി ഇടപെട്ടുകൊണ്ട് സാമൂഹികമാറ്റങ്ങൾക്ക് നേത്രത്വം നൽകുവാൻ നമുക്ക് കഴിയട്ടെ!

എല്ലാവർക്കും നിറഞ്ഞ ദൈവാനുഗ്രഹം നേർന്നുകൊണ്ട്,

ഈശോയിൽ സ്നേഹപൂർവ്വം,



മാർ ജോസഫ് അരുമച്ചാടത്ത്
ഭദ്രാവതി രൂപതയുടെ മെത്രാൻ

NB. ഈ സർക്കുലർ നവം. 18, ഞായറാഴ്ച, കുർബാനമധ്യേ നമ്മുടെ എല്ലാ പള്ളികളിലും ജനങ്ങളുടെ അറിവിലേയ്ക്കായി വായിക്കേണ്ടതാണ്.